

दोहा विशेषांक

# कविता

(भोजपुरी कविता के पहिले रैमासिक)

10



सम्पादक : जगन्नाथ

# कविता

(भोजपुरी कविता के पहिल त्रैमासिक)

वर्ष-३ अंक-२

अक्टूबर, 2001

सम्पादक	: जगन्नाथ
सह सम्पादक	: भगवती प्रसाद द्विवेदी
प्रबन्ध	: संजय कुमार
चित्रसज्जा	: संगीता सिन्हा
सम्पादकीय सम्पर्क	: श्याम भवन, एस० पी० सिन्हा पथ, बोरिंग कैनल रोड, पटना-800 001
प्रकाशक	: भोजपुरी साहित्य प्रतिष्ठान श्याम भवन, एस० पी० सिन्हा पथ, बोरिंग कैनल रोड, पटना-800 001
सहयोग राशि	: एह अंक के : 6/- रुपया वार्षिक : 20/- रुपया आजीवन : 251/- रुपया

(सहयोग-राशि सम्पादक का नाँव से सम्पादकीय सम्पर्क पर देय)

सम्पादन-संचालन : अवैतनिक-अव्यावसायिक  
रचना खातिर एकमात्र रचनाकार जिम्मेवार। भाव, विचार भा कवनो  
स्तर पर ओह से 'कविता' परिवार के सहमति कर्तई जरूरी नइखे।

## निहोरा

भोजपुरी कविता के उत्कृष्ट, मानक, सांगोपांग समकालीन सरूप  
के प्रस्तुति 'कविता' के मंसा बा आ भरोसा बा सिरजनहारन के  
सर्जनात्मकता के। रउरा अनछपल प्रतिनिधि गीत, गजल, कविता  
आ लोकराग के रचन के बेताबी से इंतजार रही 'कविता' के।

## सम्पादक के पत्रा

काया लघु होखे भले, मगर भाव के खान ।  
दोहा मुक्तक काव्य के, हउवे छंद प्रधान ॥

तीव्र भाव—अभिव्यंजना, भाषा कसल, प्रवाह ।  
पढ़त—सुनत हिय में धसे, मुँह से निकले वाह ॥

चउबिस कल<sup>1</sup> के छंद ई, हउवे अति परसिद्ध ।  
केतने कवि अपनाइ के, एह के भइले सिद्ध ॥

तेरह कल के विषम पद, ग्यारह के सम होय ।  
सम में तुक के योजना, विषम न तुक के ढोय ॥

विषम चरण के आदि में, जगण न आवे पाइ ।  
सगण<sup>2</sup>, नगण<sup>3</sup> भा रगण<sup>4</sup> से, अन्त सुफल हो जाइ ॥

त्रिकल गलात्मक<sup>5</sup> से करी, सम चरणन के अंत ।  
दोहा के लघु गात में, भर दीं भाव अनंत ॥

रउवे सभ के देख के, हमरो जागल साध ।  
कथनी दोहामय भइल, छमा करी अपराध ॥

### सौगात

अपने के सहयोग ही, 'कविता' के औकात ।  
दोहा—केन्द्रित अंक लीं, 'कविता' से सौगात ॥

1. मात्रा, 2. ॥५, 3. ॥१, 4. ५१५, 5. ५।



## डॉ. जितराम पाठक के पाँच गो दोहा

जन्म : 2 सितम्बर, 1928

निधन : 29 सितम्बर, 1994

भोजपुरी के चर्चित निबन्धकार, कथाकार, आलोचक आ कवि ।

: 1 :

सावन—साध सहेजि के, चढ़ल टिकुलिया चान ।  
माखन—मन सपना सटल, गोरिया भइल जवान ॥

: 2 :

मुसुकी के रस—धार में, भींज बहल मन—मीत ।  
पोर—पोर में बाँसुरी, कोर—कोर संगीत ॥

: 3 :

फूल हजारी सेज पर, साँवरिया के साध ।  
अँकवारी में ढूबि के, नेहिया भइल अगाध ॥

: 4 :

झाँवर नाता नेह से, नयना लरकल लोर ।  
कवल करेजा में भइल, विरह—विथा अँखफोर ॥

: 5 :

उमड़ल बादर प्रेम के, पुरवा बहे सनेस ।  
आँजन अँगिया—राह से, पहुँचल बालम देस ॥



(‘डॉ. जितराम पाठक स्मृति-ग्रंथ’ से साभार)

# दोहा

## ● पाण्डेय कपिल

बंसी गूँजे कान में, आगे कटम फुलाय ।  
आँखिन से जमुना बहे, मन-राधा अकुलाय ॥  
रस बरिसावे नेह के, जब सावन के मेह ।  
भीजे चूनर गाँव के, गह-गह करे सरेह ॥  
बूढ़ा-बूढ़ी सोच में, गिनत रहस दिन सेस ।  
बीबी-बच्चा साथ ले, बेटा वसे बिदेस ॥  
झूठ-सौच के जाँच में, होते रही प्रपंच ।  
दल के दलदल में फँसल, जब ले रहिहे पंच ॥  
जिनिगी ह विपरीत के, जोड़ल एगो द्वंद ।  
जनम-मरन के बीच के, गावल एगो छंद ॥  
अपना के बूझल कठिन, दोसरा के आसान ।  
जे अपना के बूझ ले, से ही चतुर सुजान ॥  
आगे रेते-रेत बा, नइखे कवनो छाँव ।  
आँधी बहुते तेज बा, लथराइल बा पाँव ॥  
चउरस्ता बहुते मिलल, डेगे-डेगे मोड़ ।  
जिनिगी के एह राह में, डिगल न आपन गोड़ ॥  
जेकरा जेतने बा मिलल, ओतने चाहे और ।  
और-और के दौर के, अन्त न कवनो ठौर ॥  
कइलीं जे कुछ हो सकल, खाके सतुआ-नून ।  
बाटे रउरा सामने, जे भी नीक-जबून ॥

## ● हरिकिशोर पाण्डेय

भोजपुरी-संदेस से, उनका आँखी खून ।  
हम का जानी ऊ घरे, पहिरेलन पतलून ॥  
उनकर समय गुलाब बा, अकवन भइल हमार ।  
हम जोही शिवरात के, जंगल बइठ लचार ॥  
राउर घर अलका भइल, कुर्सी गइल अकास ।  
आज सुटामा के कथा, द्वापर के उपहास ॥  
गौरेया कतनो करी, तबो न होई बाज ।  
बनी न कबहूँ बाँझ ऊ, अतने राखी लाज ॥  
मन बा टी० वी० हो गइल, चिहुंकल बानी काँप ।  
अचके चैनल दाब दी, सुगवा होई सॉप ॥  
आजादी का खेत में, मनवाँ भइल उतान ।  
पुअरा पवलन खेतिहर, मुसवा पवलस धन ॥  
प्रजातंत्र के मंत्र ई, वशीकरण के तीर ।  
देसी पाउच पर छपल, सीता के तस्वीर ॥  
लइका माँगे राइफल, बुढ़ऊ माँगस कोक ।  
किरिन-भाव गिरते गइल, रात बिकाइल थोक ॥  
हर कोई बा द्रौपदी, चौर बचावत हाथ ।  
का रउओ दुविधा भइल ? कही द्वारिका-नाथ ॥  
आजो यमुना बा उहे, चंदा उहे अकास ।  
वृदोवन बाटे उहे, रउवे नइखी पास ॥

## ● पाण्डेय सुरेन्द्र

छपर से ऊठत धुआँ, पूरा गाँव धुआँय ।  
चुप्पी पंसरल बा मगर, धप-धप पाँव सुनाय ॥  
मोती जस गोली बनल, पेटी जइसन हार ।  
कमलनाल बन्दूक जस, अइसन तारनहार ॥  
माथे पगड़ी बाँध के, ले हाथे बन्दूक ।  
अइसन राजा गाँव के, दिहलस मड़ई फूँक ॥

मुड़कट्टा के थान पर, चढ़ा-चढ़ा के मुंड ।  
ठाँय-ठाँय देवा हँसल, गिरल पड़ल बा ढुंड ॥  
मिले साँच के आँच जो, खिले काँट में फूल ।  
दूब गइल मन नाव जस, जइसे पवलस कूल ॥  
पुरइन दह लह-लह करे, जइसे लहके आग ।  
सूरुज उतरे आँख में, चित में लागल दीग ॥

## ● अशोक द्विवेदी

जर-चुगाड़ आ पैरवो, के वा मायाजाल ।  
पुरस्कार-सम्मान के, मत पूछो अब हाल ॥  
धन से धर्म-अधर्म वा, धन बिन कइसन कर्म ।  
बड़हन ज्ञानी वा उहे, जे समझे धन-मर्म ॥  
पत्थर ईटा पिच सड़क, कतो फेंड ना रूख ।  
एह नगरी में हमन के, कदो मिटो ना भूख ॥  
साज्जन तहरा गाँव में, कइसन मचल अन्हेर ।  
आवे-जाये के डहर, सब दीहल वा घेर ॥  
सुधराई के स्वर्ग में, करलूठन के वास ।  
बुग नजर का दीठि से, रूठ गड़ल मधुमास ॥  
बिन कंता घर कामिनी, जोहे पिय के राह ।  
वरसे भादो रात भर, दिन कुवार के दाह ।  
खिस्सा अपना राज के, मत पूछो सरकार ।  
जेकरा हाथे लट्ठ वा, ऊहे वा मलिकार ॥  
मीत मिताई जोग ना, शत्रु शत्रुता जोग ।  
जहाँ लहल जेकर उहे, लगा रहल वा भोग ॥  
धनवल जनवल राजवल, तीनू के गँठजोड़ ।  
ए कवीर तहरो लगे, नइखे एकर तोड़ ॥  
महिमा रउगा तंत्र के, मृसो भइल विलार ।  
उड़त कवूतर देखि के, टपकावत वा लार ॥

## ● मिथिलेश 'गहमरी'

कवनो हाथे फल वा, कवनो हाथे आग ।  
दुनिया रेवे रात-दिन, आपन-आपन भाग ॥  
झालर-झूला हो गइल, सब कौड़ी के तीन ।  
घर आइल मेहमान के, रहे मोतियावीन ॥  
जेतना बाँटल बनि सके, जग में बाँट नेह ।  
माटी होई एक दिन, सोना जइसन देह ॥  
आगे बढ़िके जे हरे, दीन-दुखो के पीर ।  
होखे कवनो भेस में, ऊहे साँच फकीर ॥  
जेकरा मुँह में पुण्य वा, मन में बाटे पाप ।  
बोलड कइसे ऊ हरी, दुनिया के संताप ॥  
अब तोहरा के छोड़ि के, कुछुओ नइखे याद ।  
मिटल लोक-परलोक सब, छूटल हर्ष-विपाद ॥  
आँगन-आँगन रातभर, सड़-सड़ जेरे चिराग ।  
तबहूँ एक अन्हार के, जग से मिटे न दाग ॥  
लोग तमाशा देखि के, लगल मचावे शोर ।  
वा वानर के हाथ में, कठपुतरी के डोर ॥  
जिनिगी भर चलते रहल, सुख-दुख के संग्राम ।  
मन के रामायण अजब, रावण मरे, न राम ॥  
ई दुनिया भलही करे, लाख जतन 'मिथिलेश' ।  
फूल खिले ना प्रीति के, जबले घर में द्वेष ॥

## ● तैयब हुसैन पीड़ित

लइकन के उतपात से, गइली जब रिसिआय ।  
होके खीसी भूत तब, कॅपली धरती माय ॥  
होखे असम विहार भा, होखे उत्कल बंग ।  
धरती जब-जब चंग अस, मनई कटल पतंग ॥  
कुदरत के कोसत कहत, पूर्व जन्म के भोग ।  
ढाँकत खलई ऐब सब, आपन-आपन लोग ॥

कफनो बेचत में जहाँ, कॉपत नइखे पॉव ।  
आई, देखीं ना तनो, गाँधीजी के गाँव ॥  
पिछला अनुभव साथ जब, भइली काहें फेल ?  
प्रजातंत्र हउवे बुला, गलती के ही खेल ॥  
पूछी नवका आदमी, पढ़-पढ़ के इतिहास ।  
कुछ अधिनायक देश के, बाकी काहें दास ??

## ● भगवती प्रसाद द्विवेदी

पियराइल बेमार दिन, जरत बुनाइल सॉझ ।  
पर लगाइ सपना उड़ल, आस हो गइल बॉझ ॥  
बा जिनगी जीवन बिना, जस पानी विन मीन ।  
निपट मवेशी आम जन, बस कउड़ी के तीन ॥  
गॅर्वई सामन्ती कड़क, शहर पुलिसिया मार ।  
उहाँ-इहाँ तिरशंकु-अस, जिनगी भइल पहाड़ ॥  
उहे झापट्टा बाज के, उहे व्याज पर व्याज ।  
गूँग काल्ह के आस में, बनल अपाहिज आज ॥  
आतंकित सउँसे शहर, माथे चढ़ल जुनून ।  
घर भा वहरी, का पता, कब हो जाई खून ??  
कामधेनु जनता हई, ग्वालन ई सरकार ।  
मन माफिक दूहल करे, जब जतना दरकार ॥  
या प्राटेशिक पशु भईस, करे भईसिया ऐश ।  
मनई कोसे भाग के, हमहूँ रहिती भैस ॥  
चाह मरल, चिन्ता बढ़ल, नइखे सूझत राह ।  
पथराइल जोदन मिलल, जिनगी मिलल सियाह ॥  
कउवो अब लागल चले, राजहंस के चाल ।  
झोपड़पट्टी के भला, के अब सुनी सवाल ??  
बहुत रचाइल बाँकपन, विरह, मिलन, एहवात ।  
अब तड़ दोहा में करड़, भूख-प्यास के बात ॥

## ● बरमेश्वर सिंह

सूर लिखो, तुलसी लिखो, चाहे लिखो कवार ।  
मीरा-मणियमं जे लिखो, सब में आपन पार ॥  
हवा कहो, पानी कहो, अउरी कहो जरीन ।  
हमनी के करनी कहो, तीनो भइल मलीन ॥  
घर-बाहर के का कही, कतना करी बखान ।  
आपस के रिश्ता इहे, बस पाकिट पर ध्यान ॥  
प्रेम-नदी हम देखली, बाटे अगम अपार ।  
कही किनारा ना मिलल, मिलल त बस मझधार ॥  
प्रेम-नगर के राह पर, घिरकत जाला पाँव ।  
होश राखि आगे बढ़ी, फिसलन ठांवे-ठांव ॥  
बा मुड़ेर पर बइठि के, कागा बोलत काँव ।  
बवुआ के बानू बुला, आवत बाड़े गौव ॥  
शोपित जन अब का करो, करो त केकर आस ।  
पार्टी पर बा छा गइल, अपराधी, ऐव्याश ॥  
एगो बानर के इहाँ, ऊँचा बनल मचान ।  
'गो-माता' के देश में, भईस भइल परधान ॥  
हँसी-हँसाई छूटिके, ई जिनिगी के सार ।  
का जाने कब काल के, चल जाई तलवार ॥  
बा दोहा ई बानगी, पढ़ते दी झकझोर ।  
अँखुगर खातिर बा बहुत, अन्हरन खातिर थोर ॥

## ● शिवपूजन लाल विद्यार्थी

दिन-पर-दिन ऊपर चढ़त, वैर-धृणा के ग्राफ ।  
स्वार्थ-द्वेष के काँट में, अद्विराइल इन्साफ ॥  
उमड़ल आवत वेग से, महँगाई के बाढ़ ।  
हुँफत चलत आतंक के, निरभय छुट्टा सॉढ़ ॥  
दम तोड़त संवेदना, नैतिकता बेमार ।  
रहबर जब रहजन बनल, कवन करी उपचार ॥

पइसा के सब खेल बा, पइसा के सभ यार ।  
पइसा बा तड़ माफ बा, करड़ अनर्थ हजार ॥  
एह पत्थर के राज में, के अब सुनी तोहार ।  
लंठन के पूजा अबो, लाठी के जयकार ॥  
देस-प्रेम ऊफर पड़ो, बस कुरसी से प्यार ।  
राजनीति अब बन गइल, महज एक व्यापार ॥

## ● सूर्यदेव पाठक 'पराग'

तन के घट से रिस रहल, पल-छिन जीवन-जीर ।  
लोभ-लाभ में जन रमल, जर्जर भइल शरीर ॥

तिनका-तिनका जोड़ के, करे नीड़-निर्माण ।  
पंछी तकले बा सजग, रे जाहिल इन्सान ॥

समय-समय के फेर बा, समय-समय के बात ।  
समय-चक्र में बा बन्हल, सुख-दुख आ दिन-रात ॥

कबले बटरी में छिपो, सूरज चाहे चान ।  
दुर्दिन में होखे भले, ना ओकर पहचान ॥

परिचय के मुँहताज का, जब फूलन में वास ।  
गुणग्राही अझें खुटे, गुणीजनन के पास ॥

चटकी कली गुलाब के, छिटकी मंदिर पराग ।  
मधुप्रेमी भैंवरा उड़त, आई भर अनुराग ॥

सबके जीवन-बाग में, आवे रुचिर वसंत ।  
सबके मन मन्मथ मथे, चाहे संत-असंत ॥

हालाहल युग के पचा, बनी विश्व के नाथ ।  
साँपन के माता गले, रखी जाहनवी माथ ॥

## ● अनन्तदेव पाण्डेय 'अनन्त'

कइसे अब केहू करी, केहू कड़ विसवास ।  
अपने जब दूसर भयल, का दोसर कड़ आस ॥

बतियावल आसान हृ, कठिन कइल कुछ काम ।  
बतियावत जिनगी गइल, माया मिलल न राम ॥

गुर गोबर, अस हो गइल, जीयल-मुअल समान ।  
कॉपत नर, नर देखि के, अइसन भइल जहान ॥

मनवाँ के होते मइल, मइल लगे सन्सार ।  
अमिरित तब माहुर लगे, घमवो लगे अन्हार ॥

गीता रामायन पढ़त, अमिरित मिलल बुझाय ।  
तबहूँ पढ़ि-पढ़ि जहर में, जिनगी बोरलि जाय ॥

## ● रिपुञ्जय निशांत

भावुकता के गाँव में, भुला गइल बा छन्द ।  
कविता ऊसठ हो गइल, सूख गइल मकरन्द ॥

संकट में बाटे पड़ल, मानवता के गाय ।  
दानवता से मुक्ति के, बाटे कवन उपाय ॥

तिनका निर्वल जान के, करों कबो मत रार ।  
पड़ जाई जब आँख में, होई जगत अन्हार ॥

आइल कइसन बा समय, सभे मनावत खैर ।  
पहचानल बाटे कठिन, के आपन, के गैर ॥

भैतिकता खोजत फिरे, मिले कहीं ना ठौर ।  
अपराधी पैदा करे, ई विकास के दौर ॥

बाँह निराशा के गहे, काहें बारम्बार ।  
आशा पर बाटे चलत, जब सारा संसार ॥

मन अथाह में बा पड़ल, लागी कइसे पार ।  
भाग्य भरोसे चल रहल, नाव बिना पतवार ॥

सावन से आशा रहे, हरी जगत के ताप ।  
फूल-फूल मुरझा गइल, पत्ता करे विलाप ॥

## ● दयाशंकर तिवारी

मरयादा के पुरुष अब, लउके नाही राम ।  
दुवराइल माखन विना, गोकुल में घनश्याम ॥

सभही आजु जनून में, धूमि रहल बेकाम ।  
बिगरल घोड़ा भीड़ में, जइसे बिना लगाम ॥

गुन-अवगुन के अब कतो, परख न बाटे आज ।  
अचरज लागत देखि के, अइसन सभ्य समाज ॥

वृता से बहरी भइल, सभकर आपन बोझ ।  
देखे में केहू कहीं, लउके नाहीं सोझ ॥

ऊपर से ही देखि के, कइसे करी बयान ।  
मनई के मन में जहाँ, बइठल बा शैतान ॥

## ● रामेश्वर प्रसाद सिन्हा 'पीयूष'

सूख गइल कुँडया-नदी, सूखल हरियर खेत ।  
सूखल सागर स्नेह के, पसर गइल बा रेत ॥

चलत-चलत थाकल उमर, मिलल न मन के ठाँव ।  
चटक रूप के धूप में, दूलम शीतल छाँव ॥

आन्ही अइसन बा बहल, उधियाइल इन्सान ।  
ओठन पर बाटे भजन, ताखा पर ईमान ॥

आन्ही भा तूफान ना, ना भैंवरन के दाव ।  
पानी ना जहवाँ रहे, दूबल तहवे नाव ॥

पछवइया हहरत चलत, थथमत नइखे पाँव ।  
फागुन आइल बाग में, लहकत बाटे गाँव ॥

मौसम में आइल इहाँ, कतना ले वदलाव ।  
दर्द रहल एके निहन, नया मिलल बस घाव ॥

ओठन पर सूखा रहल, आँखिन में बरसात ।  
जीवन के हर मोड़ पर, मौसम के उत्पात ॥

बरिसन से 'पीयूष' ई, ना अकास फरिछात ।  
सूरज बा निकलल तबो, बदरी कहाँ बिलात ??

## ● अक्षय कुमार पाण्डेय

धूल, धुआँ, धनि, धुंध से, मौसम कड़ अनुबंध ।  
टूट गइल ऐना नियर, हरियाली कड़ छंद ॥

जातिवाद कड़ प्रेत से, भइल समय कड़ साथ ।  
बायाँ के काटे लगल, आपन दायाँ हाथ ॥

शहर कि जंगल ईट कड़, मुर्दा जहवाँ भाव ।  
सब केहू जीये जहाँ, आपन-आपन घाव ॥

टूटल छंद छ्नेह कड़, पीड़ा कड़ परतीत ।  
समय बेसुरा हो गइल, उगे न मन में गीत ॥

खेत, बगइचा आ नदी, गड़ही, पोखर, ताल ।  
काहें मुर्दा हो गइल, पूछे गाँव सवाल ॥

## ● आनन्द सन्धिदृत

चिड़ा कहे चिड़िया हँसे, गड़ल अन्हार बिलाय ।  
तब जाकर के जगत में, रथ सूरज के आय ॥

केरा तरु आगे बढ़ल, कहलस वेर-बबूर ।  
बहुत पाप गइले पड़े, जनमभूमि से दूर ॥

होत भिखारी सेठ बा, सेठ होत मजदूर ।  
लोकतंत्र में दान के, नया-नया दस्तूर ॥

आनन्द, अँगुरी बल बिना, भइल न एको काम ।  
बड़ दिमाग हाथी भइल, अँगुरी बिना गुलाम ॥

केहू दुर्मुख तीत बा, केहू मधुर अतीव ।  
आनन्द, एह संसार में, तरह-तरह के जीव ॥

भय से अनुशासन बने, भय से होत न श्रीत ।  
गइल बिभीसन छोड़ के, रावण संग सभीत ॥

आपन बल-साहस तथा, चिन्तन कथा लिखाय ।  
करत तेग की नौकरी, बधिक न वीर कहाय ॥

ली, बरखा रितु आ गइल, बरिसे दूनो नैन ।  
भेटभाव जुग में कहाँ, बिन बादर के चैन ॥

## ● कुमार विरल

मँगनी में सउदा भइल, बंधक पड़ल इमान ।  
प्रेम-पहाड़ा के पढ़ो, दुनिया बा बेइमान ॥

केकरा से रूसा-फुली, के बा पूछनिहार ।  
हीत-मीत सपना भइल, जिनिगी लागत भार ॥

जिनिगी में के आ गइल, आन्ही उठल हहास ।  
सब सपना छितरा गइल, जइसे रुआ कपास ॥

जिनिगी भर खेवत रही, टूटल झाँझर नाव ।  
हमरा नाही मिल सकल, सपना के ऊ गाँव ॥

छकिन्छकि पिअली ना तबो, मिटल हिया के प्यास ।  
अचके में बइठल मिलल, दुअरा पर संन्यास ॥

## ● पी० चन्द्रविनोद

मन के बात मने रहल, इह सब से नीक ।  
के दुश्मन, के हीत बा, एकर नइखे ठीक ॥  
लइका लम्पट हो गइल, बड़ा खुशी के बात ।  
अबकी भइल चुनाव जो, कर दी सबके मात ॥  
उनकर अइसन हाथ बा, बाँटी नगद करोड़ ।  
बस मोका के ताक बा, गरदन कमल मरोड़ ॥  
दलित दलानी में रही, दलदल में सब लोग ।  
दलहन दल में बाँट के, राजा दिहले रोग ॥  
कबिरा ठढ़ बजार में, सबके लेले साथ ।  
लोई बड़ सलहन्त से, लीहे चिपरी पाथ ॥  
फूलन के कुछ कॉट जब, गड़ल मुलायम गात ।  
छटकावल रस्ता रहे, के बूझेला बात ॥  
दोष मढ़ल भर रह गइल, संसद के अब काम ।  
जे चिल्लाई जोर से, होई ओकर नाम ॥  
सहली वहुत सहा गइल, अब ना कहल सहात ।  
कइसे कह दी बात अब, जे ना सहलो जात ॥

## ● रघुनाथ प्रसाद विकल

महिमा-मंडित हो रहल, हिसा आज तमाम ।  
रहे कालह तक खास जे, आज भइल ऊ आम ॥  
आपन दीपक खुट बनउ, खुदे बनावउ राह ।  
केहू के, संसार में, ना पइवउ ददखाह ॥  
छत पर बइठल लोग सब, पानी चारू ओर ।  
बाकिर फिल्मी गीत के, रुकल न अबतक शोर ॥  
मेघ झामाझम झर रहल, पानी भइल डुवाँव ।  
लड़िकन के बूते बनल, बाँस जोड़ के नाव ॥  
दुरजन के पहचान ई, चले अकड़ के साथ ।  
भले हाथ तू जोड़ दृ, ऊ न द्वुकाई माथ ॥

## ● तंग इनायतपुरी

इहाँ विरणन शहर में, केतना धूमे रोज ।  
काहें जंगल में चचा, एकेगो के खोज ॥  
चौराहा पर धाम में, गाँधी, भगत, सुभाष ।  
मंत्रीजी के कार में, ए. सी. देख चिहास ॥  
राजनीति के धनुष से, कवन चलावे तीर ।  
इहाँ दलित-साहित्य से, धायल मीर, कबीर ॥  
कविरा खड़ा बजार में, बेचे आपन नाम ।  
तुलसी जरदा बेच के, आज चलावे काम ॥  
कहीं विदेशी कम्पनी, कहीं विदेशी माल ।  
कहीं विदेशी लीडरी, रहि-रहि ठोके ताल ॥  
पटना में जूता चले, दिल्ली में फरमान ।  
ए० के० छणन गाँव में, आपन देश महान ॥  
राजनीति में बायबिल, गीता, ग्रंथ, कुरान ।  
मन्दिर-मस्जिद-चर्च में, सउसे हिन्दुस्तान ॥  
राजहंस दाना चुने, मोती गटके काग ।  
लोकतंत्र के गाँव में, आपन-आपन भाग ॥

## ● शारदानन्द प्रसाद

करम अनैतिक जे करत, बाटे फरत-फुलात ।  
हरे लगे ना फिटकिरी, बा कुबेर हो जात ॥  
मंत्री करत एलान बा, भाँजि-भाँजि के हाथ ।  
जे चाहे झोला भरे, आवे हमरा साथ ॥  
ग्रांट मिलल बा देख के, अफसर करे एलान ।  
पहिले हमके पूजि लड़, आवड कालह-विहान ॥  
आछा दिन पाछा गइल, ना कइले दरबार ।  
अब पछता के का करस, मंत्री गइले हार ॥  
झूठ बेराबर तप कहाँ, साँच बराबर पाप ।  
जेकरा दिल में झूठ बा, सेकर बा परताप ॥

## ● शम्भुशारण

भइया, एह संसार में, कबो न बोली तीत ।  
 बनल बात विगड़ी तुरत, दुस्मन होई मीत ॥  
 बेमतलब के मोल ली, जे जिनिगो में रार ।  
 ओकरा तड मिलवे करी, डेग-डेग पर हार ॥  
 गाल फुलउल छोड़ के, करी प्रेम के बात ।  
 कतना दिन करते रहव, चुपके-चुपके धात ॥  
 अतराइल बाड़ बहुत, बहुते गरव-गरूर ।  
 एके धक्का काल के, कर दी चकनाचूर ॥  
 कविता देखी प्रेम से, दीही उचित सलाह ।  
 कवि निज के केवट कही, रउवा रहव मलाह ॥  
 पढ़ली-लिखती ना कछू, बनली तुलसीदास ।  
 विग्रह रउवा मूल में, रउवे द्वन्द समास ॥  
 देह-देह धवली बहुत, भइली आज विदेह ।  
 सबसे बंधन टूटते, झरे आँख से नेह ॥  
 नेता सब दिल्ली बसल, चले स्वार्थ के टाँव ।  
 देखेवाला के बचल, उजर रहल सब गाँव ॥

## ● ब्रजभूषण मिश्र

जे सिंरिजल, आ जे पढ़ल, सबका पड़ल पसंद ।  
 गागर में सागर भरल, अइसन दोहा छंद ॥  
 आह सुनाई ना पड़े, दिखे न नयनन नीर ।  
 दोहा में बा भर गइल, कवि का मन के पीर ॥  
 मसला जनहित के फँसल, राजनीति के टाँव ।  
 संसद के आवाज बा, जस कउआ के काँव ॥  
 आजादी कइसन मिलल, हाल भइल बदहाल ।  
 समझ न पावल आम जन, राजनीति के चाल ॥  
 चीज-बतुस औरत भइल, जेपर लागे दाव ।  
 आन्हर बा धृतराष्ट्र जब, कइसे करी बचाव ॥  
 लूगा लूटे लोग सब, द्रुपद-सुता के आज ।  
 हारल किसुन लचार बा, कइसे बाँची लाज ॥

## ● सतीश प्रसाद सिन्हा

जात-पाँत के नाम पर, मत बाँटी संसार ।  
 बाँट के मन बा अगर, बाँटी आपन प्यार ॥  
 नाता-रिश्ता टूट के, होता चकनाचूर ।  
 नियरे वइठल लोग अब, लागत बाड़े दूर ॥  
 सब का आगे हरसठे, मत फइलाई हाथ ।  
 आदर-मान समाज में, जाई एके साथ ॥  
 लालच तिलक-दहेज के, लेता कतना जान ।  
 दया-धरम के देश में, कइसन बनल विधान ॥  
 अपनापन ना मिल सकी, ना मिल पाई प्यार ।  
 जब ले खोली लोग ना, दिल के बंद दुआर ॥  
 सगरो पसरल जात बा, आतंकिन के जाल ।  
 कइसे बाँची देश अब, बाटे खड़ा सवाल ॥  
 नइखे जागत लोग में, दया-नेह के भाव ।  
 एही से संसार में, जाता बढ़ल तनाव ॥  
 गाँव छोड़ के शहर में, गइलन खोजे काम ।  
 माथा लेले टोकरी, बैंचत बाड़े आम ॥

## ● हीरालाल ‘हीरा’

कहवाँ कतहूँ होत बा, आजु न्याय के जीत ।  
 दुर्जन मौज मना रहल, सज्जन बा भयभीत ॥  
 ढंग भुलइले रहनुमा, बदलल इनकर सोच ।  
 चाहत बाड़े देस के, कइसे लीही नोच ॥  
 पीछे मुड़ि के देखि ली, बीतल साल पचास ।  
 नैतिकता गड़हा गिरल, दुराचार आकाश ॥  
 न्यायालय में होत बा, न्याय रोज नीलाम ।  
 निर्धन जिन्दा आस में, एक भरोसा राम ॥  
 जगत-गुरु बा पढ़ि रहल, चेला बनि के पाठ ।  
 आँख मूर्दि अपना रहल, पच्छिमवाला ठाट ॥

## ● श्रीराम सिंह 'उदय'

सज्जन के अब काम का ? गुंडन के बा राज ।  
हंसन के ना पूछ बा, वगुलन के सिर ताज ॥

जे धोटालाबाज बा, जे बा छली, लवार ।  
उहें बनल नेता इहाँ, ओकरे बा सत्कार ॥

सभके भोजन देत बा, सहिके कष्ट अपार ।  
नंगे-भूखे बा रहत, ऊँ किसान मन मार ॥

आपन राह बनाइ के, हिम्पत भरि के जाय ।  
मंजिल ओकरे पाँव के, चूमेले हुलसाय ॥

तन-मन-धन से जे करे, परहित के शुभ काम ।  
ओकरे गुन गावे सभे, अमर रहेला नाम ॥

सीमा के जे पहरुवा, ओकर जयजयकार ।  
सीस झुके सभ के उहाँ, जहाँ शहीद-मजार ॥

छोटहन दोहा में छिपल, बड़हन भाव-प्रवाह ।  
अणु के भरल प्रचण्ड बल, ऊर्जा, तेज, उछाह ॥

## ● अनन्त प्रसाद 'रामभरोसे'

पढ़ल-तिखल नोकर भइल, बिना पढ़ल सरदार ।  
अइसन घर के का कही, दइब लगइहें पार ॥

कठआ के बारात में, बनल बजनिया हंस ।  
युग अइसन अब आ गइल, पूजल जाता कंस ॥

बा बइठल बारूद के, ढेरी पर संसार ।  
चेती ना मनई अगर, होई बंटाधार ॥

नैतिकता के आड़ में, करड अनैतिक काम ।  
छूट मिलल बा लूट के, खूब बटोरड दाम ॥

बात साँच बा, साँच के, ना लागेला आँच ।  
बाकिर, सगरी झूठ अब, होइ गइल बा साँच ॥

कब का होई, का पता, सभ विधना के हाथ ।  
मिल-जुल के काटत चलड, जिनिगी सभके साथ ॥

## ● सविता सौरभ

माया-तृष्णा ना मरल, देह गइल कुम्हिलाय ।  
मउअत आवत देखि के, पागल मन अकुलाय ॥

चिन्ता जबले ना घटी, रोग न छोड़ी साथ ।  
भइल कठिन उपचार बा, बैद्य पकड़ले माथ ॥

जे परहित का काम के, बदला ले ना दाम ।  
मरलो पर ओकर सभे, लेला हरदम नाम ॥

बात छिणा के जनि रखी, खुलिये जाई पोल ।  
जाइब कवना राह से, ई दुनियाँ बा गोल ॥

जे जिनिगी बा जी रहल, सुख-दुख में सम्भाव ।  
ओकरा के न सता सकी, कवनो कबो अभाव ॥

समय मिलावट के भइल, एही के बाजार ।  
पहिचानल मुश्किल भइल, लोगन के व्यवहार ॥

## ● शंभुनाथ उपाध्याय

हर पाटी में चोर के, आजु-कालिह भरमार ।  
घुरहू जो ना चेतब, होई बंटाधार ॥

सत्य-अहिंसा-प्रेम के, के पुछवइया आज ।  
बिना बयालिस क्रान्ति के, मिलित न आपन राज ॥

जे जहवे बा स्वार्थ में, लूटि रहल बा देश ।  
हयाप्रूफ सब हो गइल, बदलि गइल परिवेश ॥

अतना खातिर जनि करड, बना-बना मेहमान ।  
दूध पियवले साँप के, ना होई कल्यान ॥

विद्यालय का नाँव पर, एगो छोटहनं बाग ।  
बरखा में भा घाम में, लरिका जाले भाग ॥

चुणी सधले सिंह परल, काटे चलल सियार ।  
पुरुखा पीटे स्वर्ग में, आपन देखि कपार ॥



## पढ़ और कृष्ण के स्वातंत्र्यविरोद्ध कृष्णानन्द कृष्ण

### भोजपुरी के सजग कवि

नागेन्द्र प्रसाद सिंह

भोजपुरी-हिन्दी में सामाजिक सरोकार, आधुनिक विसंगतियन से उपजल भयावह यथार्थ के कहानी, आधुनिक भाव-बोध के साथे गैर्वई संस्कार के गीत-कविता, समसामयिक संवेदना आ अर्थबोध से भरल गजल तथा रचनात्मक समीक्षा लिखेवाला कृष्णानन्द कृष्ण के इहाँ पचास गो दोहा प्रस्तुत बा।

एह दोहन में व्यक्ति के स्वभाव, ओकर सुख-दुख, ऐम, विरह-वियोग, मजबूरी, अधिकार, शोषण-उत्पीड़न अपना पूर्ण अर्थवत्ता के साथे अभिव्यक्त भइल बा। जवना गैर्वई आ नगरीय समाज तथा संस्कृति में आज आम आदमी रह रहल बा, ओह समाज आ संस्कृति में व्याप्त विसंगतियन के एह दोहन में पकड़े के प्रयास सफलतापूर्वक कइल गइल बा। भारतीय राजनीति, जनतंत्र, विकास आ एह सब से सटल बौद्धिक चिन्तो के प्रति कवि उदासीन नइखन रहल।

लोग मतलबी, स्वार्थी आ विश्वासघाती हो गइल बा। अइसन स्थिति खातिर आम आदमी जिम्मेवार कम बा, अधिका जिम्मेवार बा पूँजीवादी व्यवस्था के भीतर विकसित सामाजिक चेतना, जवना के प्रभाव समूचा समाज में विष भर रहल बा। लोग बनले के पूछता एह घरी। कुछ दोहन के बानगी देखो—‘जेके साट करेज से, रखली अपना पास। उहे घात अइसन करी, होत कहाँ विसवास’/‘अर्थहीन बा हो गइल रिश्ता-नाता, मीत। पूछे बनला के सभे, दुनियाँ के ई रीत।’

सामाजिक परिवर्तन के एह संकाति काल में सामान्य जन के धकिया के दरकिनार कर दिहल जाता—‘धकिया के अब हंस के, बकुला बनल महंथ। कउवा गावे आरती, आ बाँचे सदग्रंथ ॥’

पूँजीवादी अर्थ-व्यवस्था का रास्ता पकड़ला के वजह से सामाजिक असमानता बढ़ते जा रहल बा, जवना के परिणामस्वरूप रोटी के आकार घटत जा रहल बा। नेता, अफसर, मंत्री मालामाल होखे लागल बाड़न आ जनता के स्थिति ओह लोग के दुआर के सूखल वंदनवार-अस होत जा रहल बा। एह स्थिति के सटीक चित्रण एह दोहन में भइल बा—‘रोज-रोज घटते गइल रोटी के आकार/नेता मउज मना रहल, लोकतंत्र बीमार।’ ‘राजा राजकुमार सब, बा उनकर परिवार/जनता उनका द्वार के, सूखल वंदनवार ॥’

भारत के 80 प्रतिशत आबादी गाँवन में बसल बा। आजादी के 54 बरिस बादो गाँव के विकास के गति बहुत मंद बा, जेह कारण गाँव नरक के बजवजात कुँड-अस हो गइल बाड़ सन काहें कि अविकसित मामीण व्यवस्था आ अपर्याप्त कृषि-संसाधन-विकास के कारण उहाँ के अधिकांश युवा शक्ति शहर का ओर पलायन कर चुकल बा। एगो बानगी—‘गाँव भइल जब से शहर, परती परल सिवान।’

पूँजोवादी अर्थव्यवस्था के तहत उदारोकरण, भूमंडलीकरण आ विटेशी पूँजी के आकामक आयात का कारण राष्ट्रीय उद्योग-धंधा एक का बाद एक बंट हो रहल वा । रोजगार के अवसर घट के 'मृग-जल के भरम' उत्पन्न क रहल वा । एह अभाव, वेरोजगारी आ प्रतियोगिता के दौड़ में आदमी अंधा सुरग का ओर बढ़ रहल वा । नैतिकता के नितांत अभाव हो गइल वा । केहू एह स्थिति के विरोध करे के स्थिति में अपना के नइखे पावत । सभे चुप वा । एगो उदाहरण— 'लूट-डकैती, अपहरण, आज बनल उद्योग/आजादी के साथ में, नेग मिलल ई रोग ।'

आजादी मिलला का बाद जवन सुख-शांति आम आदमी के मिलल चाहत रहे, ऊ कुछ लोगन के गमला में अंटक के रह गइल वा । अइसना विषम परिस्थिति में भारतीय संविधान तक के धज्जी उठावल जाता । भारत के गैरजिम्मेवार युदा-वर्ग आ स्वार्थ-लोलुप भष्ट नेतृत्व-वर्ग के मानसिकता के सटीक चित्रण कृष्णानन्द के दोहन में भइल वा—

'संविधान रोवत इहाँ, जनादेश सिरमौर / बिरहा गावत सेन्हि पर, चोर, कवन ई दौर ।' माल गइल महराज के, मिरजा खेलस फाग / भरल दुपहरी बीच में गावस भैरव राग ।' अपसंस्कृति के दबाव से अन्धावर्ग ओह औरत के, जवन त्याग-ममता के मूर्तिमयी रूप होते, सरे आम नंगा होके लुटात चुपचाप देख रहल वा । 'गली-गली हर मोड़ पर, हरत दुशासन चीर । कृष्ण बनल बेवस इहाँ बइठ बहावत नीर ।'

जब आम आदगी, समाज आ देश सामाजिक आ सांस्कृतिक संकट का चक्रव्यूह में फँसल रहेता, त बुद्धिजीवी के प्रकृति का शारण में जाये का अलावे कवनो उपाय ना रहे । कृष्णानन्द कृष्ण भी आनन्द का खोज में प्रकृति के नैसर्गिक रूप का ओर आँख उठावत बाड़न, त पावत बाड़न कि सउँसे वातावरण एगो अजबे आनन्द में इूवल वा । प्रकृति-प्रेयसी के रूप अटभुत वा— 'मधु मातल सहकल हवा, महकल-महकल भोर । बउराइल फागुन गजब, गली-गली में शोर ।' 'पोर-पोर फूले कदम, तन-मन भइल पलास । आग लगा कइसन गइल, ई फागुनी बतास ।' प्रेयसी के ई रूप देख के आदमी के चित्त चंचल हो उठेला, ऊ आनन्द विभोर होके अपना के प्रकृति-प्रेयसी के गुलाबी देह-गंध में ढूव-ढूव जाला — 'मस्त गुलाबी मदभरल, फागुन के ई रूप । चंचल मन ना थिर रहे, निरख चंपई रूप ।'

जब आदमी जिनगी के जंजाल से उजबुजाता, त ईश्वर का शरण में जाये के अलावा ओकरा अउर कवनो उपाय ना सूझे । ओकर इहे समर्पण ओकरा के सामान्य से विशिष्ट बनावेला — "जिनगी रखल हमार बा, रेहन प्रभु के पास । रहल कबो ना मुक्ति के इचिको हमरा आस ॥" कुल मिला के कृष्णानन्द कृष्ण सजग कवि आ भारतीय संस्कृति के निष्णात साधक बाड़न ।

दोहा के परम्परागत छंद-शिल्प के निर्वाह कृष्णानन्द कृष्ण बड़ा निपुणता से कइले बाड़न । उनका एह पचास दोहन में अलंकारन के भरमार वा जइसे वृत्यानुप्रास, वीप्सा, पूर्णोपमा, उत्तेज्ञा, रूपक, मानवीकरण आदि । पूर्णोपमा के एगो उदाहरण त आनंदित क देत वा— 'औरत धरती अस सहे, सुख-दुख सब अपमान ।'

अइसे कृष्णानन्द के दोहा उक्तिवैचित्र्य से भी लैस बाड़ सन, वाकिर ई त जतना अधिक होई, ओतने बात बनी । एह दिसाई कवि के सतत सजगता अपेक्षित वा ।

हमरा विश्वास वा कि इनकर 'भोजपुरी सतसई' कबो-ना-कबो प्रकाशित होई आ भोजपुरी आधुनिक काव्य के प्रतिमान बनी ।



## कृष्णानन्द 'कृष्ण' के दोहा

'बदल गइल कइसन हवा, गाँव-नगर के आज ।  
लोग भइल सब मतलबी, आँखिन में ना लाज ॥

नस-नस में विप बा भरल, जात-पात के, यार ।  
दानवता के सामने, मानवता लाचार ॥

राग-द्वेष के बा गरम, यार, जहाँ बाजार ।  
नेह-छोह कइसे मिलो, जहाँ जाति आधार ॥

जब से छूटल गाँव-घर, पाथर भइल करेज ।  
चैन गइल वा नैन के, कॉट भइल बा सेज ॥

जे हमरा मन में रहे, कह देतो हम साफ ।  
जो जबून लागे कहल, भाई करिहड माफ ॥

धकिया के अब हंस के, बकुला बनल महथ ।  
कउवा गावे आरती, आ बाँचे सद्ग्रंथ ॥

चाल समय के देख के, चली समय के संग ।  
मुफुते में जिनिगी कही, हो न जाइ बदरंग ॥

लूट, डकइती, अपहरण, आज बनल उद्योग ।  
आजादी के साथ में, नेग मिलल ई रोग ॥

राजा, राजकुमार सब, बा उनुकर परिवार ।  
जनता उनका द्वार के, सूखल बंदनवार ॥

गली-गली में छा गइल, बा बकुलन के झुंड ।  
गाँव भइल बा नरक के, बजबजात अब कुंड ॥

राजनीति के गाँव में, पसरल जबसे जाल ।  
मानवता के लोप से, लोग भइल बेहाल ॥

देख दुआरी पर रखल, अच्छत, चंदन, धूप ।  
खाड़ हो गइल सामने, बा धनिया के रूप ॥



गौव भइल जबसे शहर, परती परल सिवान ।  
लोग मिरिगजल भरम में, आज दे रहल जान ॥

रोज़-रोज़ घटते गइल, रोटी के आकार ।  
नेता मउज मना रहल, लोकतंत्र बीमार ॥

आजादी कइसन मिलल, कइसन भइल सुराज ।  
जनता गौरैया बनल, नेता बनलें बाज ॥

भाग्य-विधाता देस के, जनता बा बेहाल ।  
नेता, अफसर, मंतिरी, भइले माला-माल ॥

पोर-पोर फूले कदम, तन-मन भइल पलास ।  
आग लगा कइसन गइल, ई फागुनी बतास ॥

मस्त गुलाबी मद-भरल, फागुन के ई धूप ।  
चंचल मन ना धिर रहे, निरख चंपई रूप ॥

फागुन खड़ा दुआर पर, ले अबीर के थाल ।  
आँखिन-आँखिन में करे, धनिया मूक सवाल ॥

जे दुसमन बा अकिल के, मूरख निपट गैवार ।  
बिना बात बुझले कहे, 'कृष्ण' जगत में, यार ॥

आज अँटक के रह गइल, गमला में मधुमास ।  
चहल-पहल का बीच में, काहे 'कृष्ण' उटास ॥

आवत आज सरेह से, पायल के झनकार ।  
प्रेम-पहाड़ा लिख गइल, सुन गोरी के यार ॥

औरत धरती अस सहे, सुख-दुख, सब अपमान ।  
तवहूँ दुनियाँ ना करे, औरत के सम्मान ॥

औरत ममता-त्याग के, होले अद्भुत रूप ।  
कबो बने शीतल हवा, कबो फागुनी धूप ॥

मधुमातल सहकल हवा, महकल-महकल भोर ।  
बउराइल फागुन गजब, गली-गली में शोर ॥



हँसी, ठिठोली, कहकहा, बीतल दिन के बात ।  
भय, पीड़ा, दहसत, घुटन, आज मिलल सौगात ॥

जिनगी रखल हमार बा, रेहन प्रभु के पास ।  
रहल कबो ना मुक्ति के, इचिको हमरा आस ॥

तहरा से अलगे कहाँ, बा हमार पहचान ।  
प्रान रही तन से अलग, कइसे लीही मान ॥

माल गइल महराज के, मिरजा खेलस फाग ।  
भरल दुपहरी बीच में, गावस भैरव राग ॥

तृप्त भइल ना मन कबो, सुन बंसी के तान ।  
कतनो दोहा में करस, उनकर 'कृष्ण' बखान ॥

बैर-भाव अइसन बढ़ल, जइसे वन मे आग ।  
नेह पराया हो गइल, फूटल आपन भाग ॥

रूप शारद के चाँदनी, देख चिहाइल लोग ।  
मन चंचल तिरपित भइल, कइसन माया-योग ॥

जे के साट करेज से, रखली अपना पास ।  
उहे धात अइसन करी, होत कहाँ विसवास ॥


सन्नाटा पसरल इहाँ, सून भइल चौपाल ।  
छाया में आतंक के, लोग भइल पैमाल ॥

कुइआँ के सूना जगत, घिड़सिर परल उदास ।  
आधुनिका घर-घर बइठि, खूब करे उपहास ॥

बहुत इसारा में भइल, धात अउर प्रतिधात ।  
कहिया लेड अइसे चली, साफ करी ना बात ॥

रंग जमा फागुन गइल, आइल चइत उदास ।  
अलसाइल मौसम अजब, गोरी लेत उसाँस ॥

बाग-बगइचा सज गइल, कर सोरह सिंगार ।  
डोली ले के आज बा, फागुन खड़ा दुआर ॥



तन-मन कंचन अस भइल, नैन भइल रतनार ।  
गंध गुलाबी देह के, महके आँगन-द्वार ॥

हर जीवन के आस वा, अउर फार बिसवास ।  
योज्र बनल वा लालसा, अउर फसल मधुमास ॥

लकड़ी के कुरसी अजब, जाटू कइलस आज ।  
गौरैया ले बन गइल, कइसन शातिर बाज ॥

अर्थहीन वा हो गइल, रिश्ता-नाता, मीत ।  
पूछे बनला के सभे, दुनियाँ के ई रीत ॥

साँच कचहरी में भइल, सरेआम नीलाम ।  
घर-घर झूठ पुजात वा, देखी आठो याम ॥

गली-गली हर मोड़ पर, हरत दुसासन चीर ।  
कृष्ण बनल बेवस इहाँ, बइठि बहावत नीर ॥

झरत देख आकास के, हियरा गइल पसीज ।  
परल धरा के कोख में, हुलसे पल-पल बीज ॥

उतरल रात दुआर पर, चुपके-चुपके रात ।  
थाकल दिन सूतल रहे, भइल न मन के बात ॥

गंगा-जमुना-जल इहाँ, बाटे भइल किदोर ।  
राज कालिया के भइल, सिसकत नंदकिशोर ॥

भरल कटोरा प्रेम के, ढरकल अँगना-द्वार ।  
ताजमहल अइसन खड़ा, ऊ जमुना के पार ॥

केहू खा-खा के मरे, केहू मरे उपास ।  
'भारत देस महान वा', उक्ति भइल उपहास ॥

संविधान रोवत इहाँ, जनादेश सिरमौर ।  
विरहा गावत सेन्हि पर, चोर, कवन ई दौर ??



## ● जगन्नाथ

का से का बा हो गइल, यारे, आपन गाँव ।  
हदसि जात मन-प्रान बा, जहाँ धरे में पाँव ॥  
नया-नया होता खड़ा, अनगिन रोज सवाल ।  
मगर जवाबन के इहाँ, पसरल घोर अकाल ॥  
टूट गइल सम्बन्ध सब, बंद भइल संवाद ।  
तवहुँ काहे दो अबो, गाँव परत बा याद ॥  
फेरु धरे के बा अगर, अपने का अवतार ।  
हे प्रभु ! इबत मुल्क के, लीहीं अबो उबार ॥  
तन का भलहीं बा मिलल, मन के मिलल न ठाँव ।  
एने तानत बा शहर, ओने तानत गाँव ॥  
केहु के बाटे कहाँ, असली रूप लखार ।  
के दुसमन, के मीत बा, कहल बड़ा दुश्वार ॥  
लूटपाट आ अपहरण, हत्या, नरसंहार ।  
जनतांत्रिक माहौल के भइल खास व्यापार ॥



## ● मनोज कुमार सिंह 'भावुक'

जहवाँ हम रोपले रही, किसिम-किसिम के फूल ।  
समय उगा के चल गइल, उहैवे आज बबूल ॥  
'भावुक' एंगो घर बदे, छछनत रहल परान ।  
बाकिर, कहवाँ घर बनल, भलहीं बनल मकान ॥  
साँस-साँस में भूख बा, साँस-साँस में प्यास ।  
तब कइसे ई मन भरी, जबले बाटे साँस ॥  
'भावुक' हमरा पास बा, बावन विगहा खेत ।  
बाकिर कवना काम के, जब सब रेते-रेत ॥  
अरमानन के भीड़ बा, बाकिर दिल बा छोट ।  
एही से अक्सर इहाँ, दिल में लगे कचोट ॥  
चलते-चलते राह में, आवे अइसन मोड़ ।  
जहवाँ आपन साँस भी, देला संगत छोड़ ॥  
हमरा ई का हो गइल, 'भावुक' तहरा जात ।  
तहरे रट, तहरे फिकिर, तहरे खाली बात ॥



### 'कविता' - प्रतिनिधि

इमराँव	: मुफ़्लिस (चौधरी टोला)
बक्सर	: रामेश्वर प्रसाद सिन्हा 'पीयूष' (शंकर भवन, सिविल लाइन्स)
आरा	: जितेन्द्र कुमार (मदनजी का हाता, पकड़ी चौक)
मोतिहारी	: कुमार अरुण (कार्यालय, जिला सहकारिता पदाधिकारी)
सिवान	: डॉ. तैयब हुसैन 'पीड़ित' (जेड० ए० इस्लामिया कॉलेज)
तिनसुकिया	: ललन प्रसाद पाण्डेय (वरदाबी बाजार, पो० हुगरीजान)
मुजफ्फरपुर	: डॉ. ब्रजभूषण मिश्र (काँटी थर्मल पावर स्टेशन)

'भोजपुरी सम्मेलन पत्रिका' के जून, जुलाई आ अगस्त के संयुक्त अंक दोहा विशेषांक  
के रूप में शीघ्र प्रकाश्य ।

रचना, पोस्ट बॉक्स - 115, पटना- 800 001 के पता पर तुरंत भेजी ।

## सहयोगी रचनाकार

- अक्षय कुमार पाण्डेय/9, रेवतीपुर (रंजीत पाण्डेय), गाजीपुर-232328
- अनन्तदेव पाण्डेय 'अनन्ता'/8, स्टीमर घाट, गाजीपुर सिटी- 233001
- अनन्त प्रसाद 'रामभरोसे'/12, ग्रा० पो० सागरपाली, जिला-बलिया (उ० प्र०)
- डॉ. अशोक द्विवेदी/6, 47 टैगेरू नगर, सिविल लाइन्स, बलिया (उ० प्र०)
- आनन्द सन्धिदूत/9, इलाहाबाद बैंक, रिजनल आफिस, जंगी रोड, मिर्जापुर- 231001 (उ० प्र०)
- कुमार विरल/9, स्कूल रोड, माडीपुर, मुजफ्फरपुर
- कृष्णानन्द 'कृष्ण'/15, पथ-8 बी, अशोक नगर, पटना-800020
- जगन्नाथ/ कवर पृष्ठ-3, ललिता होटल के पीछे, बोरिंग कैनाल रोड, पटना-800001
- तंग इनायतपुरी/10, रजिस्ट्री कचहरी रोड, कागजी मुहल्ला, सीवान-841226
- डॉ. तैयब हुसैन 'पीडित'/6, हिन्दी विभाग, जेड० ए० इस्लामिया कॉलेज, सीवान-841226
- दयाशंकर तिवारी/8, गायत्री भवन, मकान नं० 297, भीटी, मऊ - 275101 (उ० प्र०)
- नागेन्द्र प्रसाद सिंह/13, 1 शेफाली एपार्टमेन्ट, डॉ. ए. के. सेन पथ, पटना-800004
- पाण्डेय कपिल/5, मार्ग-3, इन्द्रपुरी, पटना-800024
- पाण्डेय सुरेन्द्र/5, सी-2/एम-81, सेक्टर बी, सीतापुर रोड योजना, लखनऊ-226020
- पी० चन्द्रविनोद/10, न्यू एफ/11, हैदराबाद कॉलोनी, बी० एच० य० परिसर, वाराणसी-221005
- बरमेश्वर सिंह/7, ग्रा०+पो० धनर्णी, भोजपुर 802760
- डॉ. ब्रजभूषण मिश्र/11, कौटी थर्मल पावर स्टेशन, मुजफ्फरपुर
- भगवती प्रसाद द्विवेदी/7, पो० बॉ० - 115, पटना-800 001
- मनोज कुमार सिंह 'भावुक'/कवर पृष्ठ-3, पी० पी० एल होस्टल, महाड, रायगढ़ (महाराष्ट्र)
- मिथिलेश गहमरी/6, ग्राम+पोस्ट- गहमर, जिला- गाजीपुर-232327
- रघुनाथ प्रसाद 'विकल्प'/10, 9, किंदवईपुरी, पटना-800001
- रामेश्वर प्रसाद सिन्हा 'पीयूष'/9, शंकर भवन, सिविल लाइन्स, बक्सर
- रिपुंजय निशान्त/8, एडवोकेट, रामराज चौक, छपरा - 841301
- शम्भुनाथ उपाध्याय/12, तिखमपुर, बलिया (उ० प्र०)
- डॉ. शम्भुशरण/11, एन-14 श्रोफेसर कालोनी, चित्रगुप्तनगर, पटना-800020
- शारदानन्द प्रसाद/10, श्री बाबूलाल चौधरी का मकान, पश्चिमी शिवपुरी, पटना-800023
- शिवपूजन लाल विद्यार्थी/7, प्रकाशपुरी, आरा-802301
- सतीश प्रसाद सिन्हा/11, कल्याण विहार, अम्बेदकर पथ, बेली रोड, पटना - 800014
- डॉ. सविता सौरभ/12, 59 टीचर्स फ्लैट, त्यागराज कॉलोनी, बी० एच० य०, वाराणसी-221005
- सूर्यदेव पाठक 'पराग'/8, अध्यापक, उच्च विद्यालय, मढ़ौरा (सारण)
- श्रीराम सिंह 'उदय'/12, बॉसडीह, बलिया - 277202
- हरिकिशोर पाण्डेय/5, आदर्श कॉलोनी, श्यामचक, छपरा
- हीरालाल 'हीरा'/11, भारतीय स्टेट बैंक, कृषि विकास शाखा, बलिया (उ० प्र०)

'भोजपुरी साहित्य प्रतिष्ठान', बोरिंग कैनाल रोड, पटना-1 के ओर से स्वत्वाधिकारी जगन्नाथ द्वारा अनुकृति, बोरिंग कैनाल रोड, पटना-1 से कम्पोज्ड आ न्यू प्रिन्ट लाइन प्रेस, गाँधी नगर, पटना-1 में मुद्रित। सम्पादक : जगन्नाथ